

16/12/2025

### आकाशवाणी ईटानगर

प्रधानमंत्री नरेन्द्र मोदी की दो दिन की जॉर्डन यात्रा संपन्न हो गई है। उन्होंने जॉर्डन के किंग अब्दुल्ला II से व्यापक बातचीत की और दोनों देशों के उद्योग प्रमुखों के व्यापार मंच को संबोधित किया। इस वर्ष दोनों देशों के राजनयिक संबंधों के पचहत्तर वर्ष पूरे हो रहे हैं। प्रधानमंत्री की जॉर्डन यात्रा के दौरान कई समझौतों को अंतिम रूप दिया गया और आर्थिक सहयोग बढ़ाने के उपायों पर विचार-विमर्श हुआ। इस अवसर पर जॉर्डन के युवराज हुसैन तथा व्यापार, उद्योग और निवेश मंत्री भी मौजूद थे।

प्रधानमंत्री और किंग अब्दुल्ला ने आज अम्मान में भारत-जॉर्डन व्यापार मंच को संयुक्त रूप से संबोधित किया। किंग अब्दुल्ला ने कहा कि जॉर्डन के मुक्त व्यापार समझौते और भारत की आर्थिक शक्ति से दक्षिण एशिया और पश्चिम एशिया के बीच आर्थिक कॉरिडोर सृजित किया जा सकता है।

इस दौरान वे इथियोपिया की राजधानी अदीस अबाबा की दो दिन की यात्रा पर पहुंच गए हैं और वे प्रधानमंत्री डॉ. एबी अहमद के साथ द्विपक्षीय संबंधों के सभी पहलुओं पर चर्चा करेंगे।

00000000000000000000

अरुणाचल प्रदेश में कल एक सौ छियासी जिला परिषद निर्वाचन क्षेत्रों (ZPC), उन्नीसौ सैतालीस ग्राम पंचायत निर्वाचन क्षेत्रों (GPC), 16 ईटानगर नगर निगम (IMC) और आठ पासीघाट नगर निगम (PMC) के चुनाव के लिए वोटिंग हुई।

पंचायती राज चुनाव 2025 में लगभग चौहत्तर दशमलव बयानबें प्रतिशत मतदाताओं ने अपने मताधिकार का प्रयोग किया, IMC के लिए लगभग इक्यावन दशमलव उनतालीस प्रतिशत मतदाताओं और PMC के लिए 60 प्रतिशत से अधिक मतदाताओं ने वोट डाले। इस बीच, ग्राम पंचायत सेगमेंट में दोबारा वोटिंग इस महीने की 18 तारीख को होगी। नामसाई के नोंगखोंग GPS, बिचोम के निसंगजांग/बेसाई GPS, तिराप के चार GPS और कामले जिले के रोटम पोलिंग स्टेशन पर दोबारा वोटिंग होगी। वोटों की गिनती इस महीने की 20 तारीख को होगी।

00000000000000000000

पापुम पारे जिले के लिए पंचायती राज चुनाव-2025 कल 16 जिला परिषद क्षेत्रों और तीन सौ नब्बे ग्राम पंचायत क्षेत्रों में से बाकी एक सौ उनहत्तर ग्राम पंचायत क्षेत्रों में शांतिपूर्ण ढंग से संपन्न हुए। दोड़मुख जिला परिषद निर्वाचन क्षेत्र के तहत पोलिंग स्टेशन नंबर 16 - बी.के. मिशन स्कूल, मिदपु को मॉडल पोलिंग स्टेशन घोषित किया गया। इसके अलावा, गांव के मुखियाओं ने पुलिस और सुरक्षा कर्मियों के साथ मिलकर शांतिपूर्ण चुनाव के लिए कानून-व्यवस्था बनाए रखने में काम किया। साथ ही, मतदान प्रक्रिया की निगरानी जिला चुनाव अधिकारी पंचायती राज विशाखा यादव और जनरल ऑब्जर्वर मिगे कामकी ने की। इसी तरह, केयी पन्योर जिले में भी छह जिला क्षेत्रों में छियालीस पोलिंग स्टेशनों पर मतदान शांतिपूर्ण ढंग से संपन्न हुआ।

0000000000000000000000

कृषि मंत्री शिवराज सिंह चौहान ने आज लोकसभा में **विकसित भारत - रोजगार और आजीविका मिशन (ग्रामीण) विधेयक 2025** पेश किया। यह विधेयक महात्मा गांधी राष्ट्रीय ग्रामीण रोजगार गारंटी अधिनियम, 2005 - मनरेगा का स्थान लेगा। विधेयक विकसित भारत दो हजार सैतालीस के दृष्टिकोण के अनुरूप एक आधुनिक वैधानिक ढांचा स्थापित करेगा। इसके अंतर्गत प्रत्येक ग्रामीण परिवार के स्वेच्छा से अकुशल शारीरिक श्रम करने वाले वयस्क सदस्य को 125 दिनों का रोजगार सुनिश्चित किया जाएगा। इससे ग्रामीण अर्थव्यवस्था को मजबूती मिलेगी।

00000000000000000000

राष्ट्रपति द्रौपदी मुर्मू, उपराष्ट्रपति सी पी राधाकृष्णन, प्रधानमंत्री नरेंद्र मोदी, गृह मंत्री अमित शाह और रक्षा मंत्री राजनाथ सिंह ने उन वीर सैनिकों को श्रद्धांजलि अर्पित की, जिनके साहस और बलिदान ने उन्नीस सौ इकहत्तर में ऐतिहासिक विजय सुनिश्चित की। राज्यसभा ने भी आज चौवनवें विजय दिवस पर राष्ट्र की सेवा में सर्वोच्च बलिदान देने वाले वीर शहीदों को श्रद्धांजलि अर्पित की।

00000000000000000000000000

राज्यपाल लेफ्टिनेंट जनरल के टी परनाइक ने आज ईटानगर के लोक भवन में असम राइफल्स की 11वीं बटालियन को गवर्नर्स साईटेशन प्रदान किया। यह साईटेशन बटालियन के सभी रैंकों की ओर से कमांडेंट, कर्नल विवेक त्रिपाठी, सेना मेडल के साथ सूबेदार मेजर लेख राज और राइफलमैन नीलेश कुमार ने प्राप्त किया।

राज्यपाल ने 11 असम राइफल्स की असाधारण प्रोफेशनलिज्म, प्रभावी आतंकवाद विरोधी अभियानों और नागरिक प्रशासन और स्थानीय लोगों को समय पर सहायता देने के लिए उनके दयालु दृष्टिकोण की सराहना की। अरुणाचल प्रदेश के लोगों की ओर से कमेंट और सभी रैंकों को बधाई देते हुए, उन्होंने विश्वास व्यक्त किया कि बटालियन अपनी सेवा और समर्पण के उच्च मानकों को बनाए रखेगी।

000000000000000000000000

उपमुख्यमंत्री चाउना मेन ने आज आने वाले परशुराम कुंड मेले की तैयारियों का जायजा लिया। यह सालाना तीर्थयात्रा जनवरी में मकर संक्रांति के पवित्र दिनों में होगी। उपमुख्यमंत्री, सलाहकार डॉ. महेश चाई, लोहित के उपायुक्त के एन दामो और मुख्य हितधारकों के साथ मिलकर मेला मैदान और हाल की बाढ़ से प्रभावित नदी किनारे के इलाके का निरीक्षण किया, ताकि नुकसान का जायजा लिया जा सके और उसे ठीक किया जा सके। एक सोशल मीडिया पोस्ट में, उपमुख्यमंत्री ने कहा कि परशुराम कुंड मेला अगले साल 12 से 16 जनवरी तक होगा।

000000000000000000000000

रक्षा संपदा संगठन, ईटानगर, अरुणाचल प्रदेश को उसकी बेहतरीन सेवा, प्रोफेशनल डेडिकेशन और रक्षा भूमि प्रबंधन और रिकॉर्ड एडमिनिस्ट्रेशन में महत्वपूर्ण योगदान के लिए रक्षा मंत्री उत्कृष्टता पुरस्कार - 2025 से सम्मानित किया गया है।

यह पुरस्कार रक्षा मंत्री राजनाथ सिंह ने नई दिल्ली में आयोजित रक्षा मंत्री उत्कृष्टता पुरस्कार - 2025 समारोह में प्रदान किया। यह पुरस्कार संगठन की ओर से रक्षा संपदा अधिकारी, ईटानगर, गोकुल महाजन ने प्राप्त किया।

00000000000000000000